

سزائے قید کی شرعی حیثیت

ڈاکٹر محمد اعجاز

قید کے لغوی معنی بند جس اسیری اور روکنے کے ہیں (۱)

بند قید کے مترادف ہے جس کے لغوی معنی قید جس 'حوالات اور مقفل کے کئے گئے ہیں۔ (۲)

عربی میں قید کے معنی روکنے اور منع کرنے کے ہیں جیسا کہ ابن منظور نے لکھا ہے (۳)

”قالت امرأة لعائشة رضي الله عنها اقيد جملي؟ قال ابن الاثير: ارادت

انها تعمل لزوجها شيئا يمنعه عن غير من النساء“

ایک عورت نے حضرت عائشہ رضی اللہ تعالیٰ عنہا سے کہا کیا میں اپنے ”اونٹ“ کو قید کروں

ابن اثیر کہتے ہیں کہ وہ عورت اپنے شوہر کے لئے ایسا عمل کرنے کا ارادہ رکھتی تھی کہ اسے دوسری عورتوں سے روک سکے۔

آئے لکھتے ہیں :

”وفى الحديث: قيد الايمان الفتك معناه ان الايمان يمنع عن انعتك

بالمومن“ (۴)

حدیث میں ہے کہ ایمان قتل کو قید کر دیتا ہے اس سے مراد ہے کہ ایمان مومن کو قتل سے منع

کرتا ہے۔

عربی زبان میں قید کے لئے مندرجہ ذیل الفاظ استعمال ہوتے ہیں۔

۱۔ جس ۲۔ جن ۳۔ اعتقال

۱۔ جس کے لغوی معنی

جس کے لغوی معنی منع کرنے اور پکڑنے کے ہیں (۵) جیسے کہا جاتا ہے:

حبسه یحبسه حبسا فھو مجبوس حبیس و احتبسه و حبسه: امسکہ

عن وجہہ (اس نے اس کو اس کے سامنے سے پکڑ لیا یا روک لیا)

والحبس ضد التخلیة، جس تخلیہ یعنی کس کو جانے دینا کی ضد ہے اور جب یہ کہا جاتا ہے

کہ حبس علی کذا تو اس سے مراد ہوتا ہے کہ اس نے اپنے آپ کو اس کام سے منع کیا یا روکے رکھا۔

۲۔ جن کی لغوی تعریف

جن کے لغوی معنی جس (قید) کے ہیں۔ سین پر فتح کے ساتھ یہ مصدر بن جاتا ہے۔

سجنہ یسجنہ سجننا ای حبسہ (اس نے اسے قید کیا)

المسجن (سین کے کسر کے ساتھ) اس سے مراد حبس (قید کرنے کی جگہ) ہے (۶)

۳۔ اعتقال کی لغوی تعریف

اعتقال لغوی طور پر جس (قید) کے معنی میں استعمال ہوتا ہے

جیسے کہا جاتا ہے: اعتقل: حبس (قید کیا گیا) علقہ عن حاجتہ (اس نے اس کو اس کی ضرورت

سے روکا) اعتقلہ حبسہ (اس نے اسے قید کیا) اس کے معنی باندھنے کے بھی ہیں جیسے کہا جاتا ہے

عقل البعیر بعقله عقلا و عقله و اعتقله: ثنی وظیفه مع ذراعیه و شد هما جمیعا فی

وسط الزراع (اس نے اس کی ٹانگوں کو اس کے بازوؤں کے ساتھ ملا کر بازوؤں کے درمیان ان سب

کو باندھ دیا) اعتقال کے معنی منع کرنے کے بھی ہیں۔ اعتقل لسانہ: حبس عن الکلام (اسے

بات کرنے سے منع کر دیا گیا) (۷)

قید کو انگریزی میں Imprisonment کہا جاتا ہے جس کی تعریف یوں کی گئی ہے:

Confinement, restraint, constraint of a person either by force or by such other coercion as restrains him within

limits against his will (8)

مخصوص کرنا، روکنا یا کسی شخص کو بزور یا کسی اور طریقہ سے پابند کرنا جس کے نتیجے میں وہ اپنی مرضی کے خلاف کچھ حدود میں مقید ہو جائے۔

مندرجہ بالا تعریفات سے معلوم ہوتا ہے کہ کہ قید کا لغوی مفہوم وسعت رکھتا ہے لغوی اعتبار سے قید سے مراد کسی شخص کو صرف جسمانی طور پر پابند کر دینا ہی نہیں ہے بلکہ اس کو کسی چیز میں تصرف کرنے سے منع کر دینا بھی ہو سکتا ہے۔

قید کی اصطلاحی تعریف

قانون میں قید (Imprisonment) کی تعریف یوں کی گئی ہے:-

Detention of a person's movement and liberty under the custody of another. Restraint on liberty of movement and free choice, either in a jail or at any other place like a room, etc, amounts to imprisonment. (9)

کسی شخص کی حرکت کی آزادی کو دوسرے کی تحویل میں پابند کر دینا، حرکت اور اختیار کی آزادی پر چیل یا کمرہ وغیرہ میں روک لگا دینا قید کہلاتا ہے۔

جس کی اصطلاحی تعریف

جس کا اصطلاحی مفہوم کسی شخص کو روکنا، اسے اپنے اوپر تصرف کرنے اور دینی اور اجتماعی کاموں میں شرکت کرنے کے لئے باہر نکلنے سے منع کرنا ہے۔

کامیابی لکھتے ہیں:

”المحبوس ممنوع عن الخروج الى اشغاله و مهماته و الى الجمع و الجماعات

والاعباد و تشييع الجنائز و عيادة المرضى و الزيارة و الضيافة“ (۱۰)

محبوس کو اپنے کام کاج، ضروری معاملات کو سرانجام دینے، جمعہ کی نماز، باجماعت نماز، عیدین، جنازے میں شرکت، مریضوں کی بیمار پرستی، ملاقات کرنے اور کھانے کی دعوت پر جانے کی غرض سے

باہر جانے سے روکا جائے گا۔

یہ ضروری نہیں کہ قید کی غرض سے کسی شخص کو ایک خاص مقام (جیل وغیرہ) پر رکھا جائے
حاشیہ ردالمحتار میں درج ہے:

”وصح حبسه ولو فی بیتہ بان بمنعہ من الخروج منه“ (۱۱)

اگر کسی کو اس کے گھر میں ہی قید کیا جائے کہ اسے اس سے باہر نکلنے سے روک دیا جائے تو یہ
درست ہے۔ ابن تیمیہ فرماتے ہیں:

”ولا یجب حبسه بمکان معین فیجوز حبسه فی دار نفسہ بحیث لا یمکن

من الخروج“ (۱۲)

یہ ضروری نہیں کہ اسے ایک متعین مقام پر قید کیا جائے بلکہ اسے اس کے اپنے مکان میں بھی
اس طرح قید کیا جاسکتا ہے کہ اس کا باہر نکلنا ممکن نہ رہے۔

جن کی اصطلاحی تعریف

جن (قید خانہ، جیل) سے مراد ایک متعین مقام اور جگہ ہے جہاں قیدیوں کو پابند کیا جاتا
ہے۔ جیسا کہ حضرت عمر رضی اللہ تعالیٰ عنہ نے مکہ میں چار ہزار درہم سے ایک مکان خریدا اور اسے جیل
بنادیا۔ حضرت علی رضی اللہ تعالیٰ عنہ نے بھی جیل بنائی تھی۔ (۱۳)

سورۃ یوسف میں ارشاد باری تعالیٰ ہے:

﴿وَدَخَلَ مَعَهُ السَّجْنَ فَتِينٌ﴾ (۱۴)

یہاں جن سے مراد وہ متعین مقام ہے جس میں قیدیوں کو رکھا جاتا تھا جس میں جا کر کوئی
شخص تصرف اور نقل و حرکت کی آزادی کھودیتا ہے۔

انگریزی میں جن یا قید خانہ کو Prison کہا جاتا ہے جس کی تعریف اس طرح کی جاتی ہے:

*It is a place of detention, where the inmates are deprived
of personal liberty and volition. (15)*

جیل پابندی کی ایسی جگہ ہے جہاں قیدی اپنی شخصی آزادی اور مرضی کھودیتے ہیں۔
یوں قید کا اصطلاحی مفہوم اس طرح ہوا کہ کسی شخص کی نقل و حرکت اور تصرف کی آزادی کو اس
طرح سلب کر لینا کہ وہ باہر نہ نکل سکے اور ایک جگہ پابند کر دیا جائے مگر ضروری نہیں کہ اسے جیل میں
ڈالا جائے کسی دوسری جگہ بھی مقید کیا جاسکتا ہے۔

سزائے قید قرآن کی روشنی میں

سزائے قید قرآن کی رو سے مشروع اور جائز ہے۔ اس قول کی تائید
میں بہت سی آیات قرآنیہ کا حوالہ دیا جاتا ہے۔ فقہاء نے قید کے جواز پر اس آیت سے استدلال کیا ہے:
﴿وَاللّٰتِي يٰۤاَتَيْنَ الْفٰحِشَةَ مِنْ نَسَائِكُمْ فَاَسْتَشْهَدُوْنَ عَلَيْهِنَّ اَرْبَعَةً مِنْكُمْ فَاِنْ
شَهِدُوْا فَاَمْسِكُوْهُنَّ فِى الْبُيُوْتِ حَتّٰى يَتَوَفَّهِنَّ الْمَوْتُ اَوْ يَجْعَلَ اللّٰهُ لِهِنَّ
سَبِيْلًا﴾ (۱۶)

”تمہاری عورتوں میں سے جو بے حیائی کی مرتکب ہوں ان پر چار گواہ قائم کرو جب وہ گواہی
دے دیں تو ان کے گھروں میں اس وقت تک روک کے رکھو جب تک ان کو موت آجائے یا
اللہ ان کے لیے کوئی راہ نکال دے“
ابن عباسؓ نے بیان کیا ہے:

”انه كان حد الزانين بدهء و انه نسخ بالجلد والرجم“ (۱۷)

”یہ شادی شدہ اور غیر شادی شدہ زانی کی ابتدائی سزاتھی جو کوڑوں اور رجم سے منسوخ ہوگئی“

ابوبکر جصاص فرماتے ہیں کہ اس آیت کا حکم ﴿فامسكوهن في البيوت﴾ منسوخ ہوا
اس حدیث سے جو عبادۃ بن الصامت نے روایت کی: ”حدوا عنى قد جعل الله لهن سبيلا
السكر بالسكر جلد مائة و تغريب عام و الثيب بالثيب بالجلد و الرجم“ (۱۸) پھر یہ حد
غیر شادی شدہ کے بارے میں اس آیت سے منسوخ ہوگئی: ﴿الزانية و الزانى فاجلدوا كل
واحد منهما مائة جلدة﴾ (۱۹) اور محسن کے بارے میں ماعز اور خالد یہ کوڑوں کے بغیر رجم

کرنے سے منسوخ ہوگئی۔ امام حصص آگے فرماتے ہیں کہ وہ قید اور اذیت سے حدیث عبادۃ کے حکم کی طرف منتقل کیے گئے۔ پھر یہ آیت یعنی سورۃ النور کی آیت نازل ہوئی اور اس کے بعد ماعز اور غامدیہ کا واقعہ پیش آیا۔ (۲۰)

ابن العربی اس آیت کے منسوخ نہ ہونے کے قائل ہیں بلکہ وہ اس کے عدم نسخ پر اجماع امت کا دعویٰ کرتے ہیں:

”اجمعت الامة على أن هذه الآية يست منسوخة لأن نسخ انما يكون في

القولين المتعارضين من كل وجه الذين لا يمكن الجمع بينهما بحال“۔ (۲۱)

جبکہ اس آیت کے حکم اور حدیث کے حکم میں مطابقت پیدا کی جاسکتی ہے کہ حکم ابتداء اور عبوری تھا اس لیے نسخ کی ضرورت نہیں۔ دراصل یہ نسخ کی تعریف میں اختلاف کا پتہ دیتا ہے جس کے نتیجے میں منسوخ آیات کی تعداد سینکڑوں سے لے کر پانچ تک بیان کی جاتی ہے۔ بعض علماء نسخ کے مفہوم میں احکام کی ہر قسم کی تبدیلی کو شامل کر دیتے ہیں مثلاً حنفیہ کے نزدیک تخصیص کی بعض صورتیں اور الزیادۃ علی النص نسخ ہی شمار ہوتی ہے جبکہ یہ حقیقی طور پر نسخ نہیں۔ اصولیین نے نسخ کی مختلف صورتیں بیان کرتے ہوئے ایک صورت بیان کی ہے کہ حکم کی آیت اس آیت کی قراءات منسوخ نہ ہوئی جبکہ حکم جزوی طور پر منسوخ ہوا ہو۔ سورۃ النساء کی اس آیت کو اس اصول کے تحت بیان کیا جاسکتا ہے کہ اس آیت کی قراءات بھی باقی ہے۔ زانی کے حق میں تو حکم مرفوع ہے مگر اس سے مطلق سزائے قید پر استدلال کیا جاسکتا ہے۔

اسی لیے ابن العربی قید اور قید خانہ کی مشروعیت اس آیت سے ثابت کرتے ہیں اور فرماتے ہیں:

”هذا الامساک و الحبس فی البيوت کان فی صدر الاسلام قبل ان یکثر

الجناة ، فلما کثروا خشى قوتهم اتخذلهم سجن“ (۲۲)

”یہ گھروں میں پابند کرنا قید کرنا اسلام کے آغاز میں جرائم کے بڑھنے سے پہلے تھا جب جرائم

بڑھنے لگے ان کی طاقت اور قوت کے خوف سے جیل بنائی گئی“

امام جلال الدین سیوطی نے سعید بن جبیر کا قول نقل کیا ہے کہ فامسکوهن فی البيوت
 سے مراد احسوهن فی السجن (ان و جیل میں قید کر کے رکھو) آگے بیان کرتے ہیں کہ ’و کان
 هدا فی اول الاسلام كانت المرأة اذا شهد عليها اربعة من المسلمين عدول بالزنا
 حبست فی السجن‘ (۲۲)

یہ اسلام کے آغاز کی بات ہے کہ جب چار عادل مسلمان کسی عورت کے زنا میں ملوث
 ہونے پر گواہی دے دیتے تو اسے جیل میں قید کر دیا جاتا۔

اس کے علاوہ سورۃ المائدہ کی آیت: ﴿انما جزاء الذين يحاربون الله ورسوله ان
 يقتلوا او يصلبوا او تقطع ايديهم ارجلهم من خلاف او ينفوا من الارض﴾ (۲۳) سے
 بھی سزائے قید کے جواز پر استدلال کی جاتا ہے۔

امام کاسانی نے ”او ينفوا من الارض“ کے ذیل میں ابراہیم نخعی کا قول نقل کیا ہے:

”انه يجس حتى يحدث توبة و فيه نفى عن وجه الارض مع قيام الحياة الا
 عن الموضع الذى جس فيه و مثل هذا فى عرف الناس يسمى نفيا عن وجه
 الارض و خرجوا عن الدنيا“ (۲۴)

(نہی سے مراد یہ ہے کہ) اسے قید میں ڈال دیا جائے تا آنکہ وہ توبہ کر لے۔ ایسا کرنے
 سے روئے زمین سے جلا وطنی بھی ہو جاتی ہے۔ سوائے اس جگہ کے جہاں وہ قید ہے اور اس کی زندگی
 بھی برقرار رہتی ہے اس قسم کے اقدام کو عرف عام میں روئے زمین سے جلا وطنی اور دنیا سے خروج کا نام
 دیا جاتا ہے۔

ابن عابدین نفی کی تعریف کرتے ہوئے فرماتے ہیں:

”جس و هو المراد بالنفى فى الآية لان النفى من جميع الارض محال والى
 بلد اخرى فيه اى اذا اهلها فلم يبق الا الحبس والمحسوس من النفى من الارض“

لَا نَه لَا يَنْتَفِع بِطَيِّبَات الدُّنْيَا وَ لَذَاتِهَا وَلَا تَجْتَمِعُ بِأَقَارِبِهِ وَ أَحِبَابِهِ” (۲۵)

آیت میں نفی سے مراد قید ہے کیونکہ پوری زمین سے نکالے جانا ناممکن ہے اور دوسرے شہر بدر کرنے میں وہاں رہنے والوں کے لیے تکلیف ہے تو اس صورت میں قید کے علاوہ کوئی چارہ نہیں۔ قیدی زمین سے جلا وطن ہی ہوتا ہے کیونکہ وہ دنیا کی لذتوں سے فائدہ نہیں اٹھاتا اور اپنے عزیزوں دوستوں کے ساتھ نہیں رہتا۔

ابن رشد فرماتے ہیں:

”ان النفسى هو السجن و قيل ان النفسى من بلد الى بلد فيسجن فيه الى ان تظهر توبته و هو قول ابن القاسم عن مالك و يكون بين البلدين اقل ما تقصر فيه الصلاة“ (۲۶)

نفی قید ہی ہے اور کہا گیا ہے کہ نفی یہ ہے کہ ایک شہر سے دوسرے شہر کی طرف نکال کر اس شہر میں قید کیا جائے جب تک وہ توبہ نہ کرے۔

یہ قول ابن قاسم نے مالک سے روایت کیا ہے اور دونوں شہروں میں کم از کم اتنا فاصلہ ہو کہ نماز قصر کی جاسکے۔ امام قرطبی ”او ینفوا من الارض“ کی تفسیر میں لکھتے ہیں:

”و قال مالك و الكوفيون : فنيهم سجنهم فينفي من سعة الدينا الى ضيقها فصار كانه اذا سجن فقد نفى من الارض موضع استقراره“ (۲۷)

امام مالک اور کوفیوں کا کہنا ہے کہ ان کی نفی ان کا قید کیا جانا ہے۔ اس طرح وہ دنیا کی وسعت سے جیل کی تنگی کی طرف دھکیل دیئے جاتے ہیں۔ قید کی صورت میں وہ ایسے ہیں جیسے انہیں زمین سے نکال دیا گیا ہو اسوائے اس جگہ کے جہاں وہ رہتے ہیں۔

جب محارب مسلمانوں کو ڈرائیں دھمکائیں لیکن قتل و غارت یا لوٹ مار نہ کریں تو امام شافعی کہتے ہیں کہ امام ان کو پکڑ کر قلعہ زیر کرے گا اور ان کو قید کر دے گا۔ کیونکہ زمین سے ان کی نفی سے مراد صرف قید ہے۔ (۲۸) مکتول روایت کرتے ہیں کہ عمر بن الخطابؓ نے سب سے پہلے جیل میں قید کیا اور

فرمایا ”احبسہ حتی اعلم من التوبة ولا انفیہ من بلد الی بلد فیو ذیہم“ (۲۹)

میں اس کو توبہ جاننے تک قید رکھوں گا اور دوسرے شہر بدر نہیں کروں گا۔ کیونکہ وہ دوسروں کو

تکلیف دے گا۔ ابن العربی ”او ینفوا من الارض“ کے ذیل میں فرماتے ہیں:

”فیہ اربعة اقوال الاول یسجن قالہ ابو حنیفہ و اهل الکوفة و هو مشہور

مذہب مالک والحق یسجن فیکون السجن له نغیا من الارض“ (۳۰)

اس میں چار اقوال ہیں پہلا یہ ہے کہ قید کیا جائے اسے امام ابو حنیفہ اور کوفہ والوں نے کہا اور یہ

مالک کا مشہور مذہب ہے۔ اور حق یہی ہے کہ قید کیا جائے کیونکہ قید اس کے لیے زمین سے نکالے جانا ہے۔

مندرجہ بالا بحث سے ظاہر ہوتا ہے کہ اکثر علماء کے نزدیک مذکورہ آیات قرآن سزائے قید

کے جواز پر دلالت کرتی ہیں۔ اس کے علاوہ قرآن کی آیت ﴿تحبسو نہما من بعد الصلاة

فیقسمان باللہ﴾ (۳۱) سے بھی قید کے جواز پر استدلال کیا جاتا ہے۔ ابن العربی فرماتے ہیں:

”و فی ذلک دلیل علی حبس من وجب علیہ حق“ (۳۲)

اس آیت میں ایسے شخص کو جس پر کسی کا حق ہو قید کرنے کی دلیل موجود ہے۔

قید کے حوالے سے قرآن کی آیت ﴿و خذوہم و احصروہم﴾ (۳۳) کا ذکر بھی کیا

جاتا ہے۔ حصر کے بارے ہم جان چکے ہیں کہ اس سے مراد قید کرنا بھی ہے۔ طبری فرماتے ہیں:

”و خذوہم یقول و اسروہم و احصروہم یقول منعوہم من التصرف فی

بلاد الاسلام و دخول مکة“ (۳۴)

و خذوہم سے مراد ہے کہ ان کو قیدی بنا لیا جائے۔ و احصروہم سے مراد ہے کہ ان کو

اسلامی شہروں میں تصرف اور مکہ میں داخلے سے روکا جائے۔

زنجیری اس آیت کی تفسیر میں فرماتے ہیں:

”و خذوہم) و اسروہم و الاخیذ الاسیر (و احصروہم) و قیدوہم و

امنعوہم من التصرف فی البلاد“ (۳۵)

وخذوہم سے مراد ہے اس کو قیدی بناؤ اور پکڑا جانے والا قیدی ہوتا ہے و احصر و ہم سے مراد ہے کہ ان کو قید کر دو اور شہروں میں تصرف کرنے سے روک دو۔ اور یہ حکم منسوخ بھی نہیں کہ زنتہری فرماتے ہیں: ”وہذا الحکم ثابت فی کل وقت و عن الحسن ہی محکمة الی یوم القیامة“ (۳۶)

اور یہ حکم ہر وقت ثابت ہوتے ہیں حسن سے روایت ہے کہ یہ قیامت تک کے لیے ثابت شدہ حکم ہے۔

قرآن کی آیت ﴿حَتَّىٰ إِذَا تَخِنتُمُوهُمْ فَشُدُّوا الْوَثَاقَ﴾ (۳۷) سے بھی قید کے جواز پر استدلال کیا جاتا ہے کہ اس میں قیدی کو باندھنے کا حکم ہے اور قید یا جیل کا مقصد یہی تو ہے اور یہ آیت منسوخ بھی نہیں ہے۔ (۳۸)

مندرجہ بالا آیات قرآنیہ اور ان کی تشریح سے واضح ہو گیا کہ سزا کے طور پر یا ادائیگی حق پر مجبور کرنے کے لیے اور معاشرے کے دوسرے افراد کو مجرموں کے شر سے محفوظ کرنے کے لیے قید کرنا مشروع ہے۔

سزائے قید حدیث نبوی کی رو سے

یہ ثابت شدہ امر ہے کہ رسول اللہ ﷺ کے عہد میں قید خانہ موجود نہ تھا مگر اس کے معنی یہ نہیں کہ رسول اللہ ﷺ نے کسی کو قید نہیں یا آپ نے قید کو جواز نہیں دیا بلکہ آپ نے ایک ملزم کو جس پر قتل کا الزام تھا۔ مقدمہ کے فیصلے تک قید کر دیا جیسا کہ بھزم بن حکیم اپنے باپ سے اور وہ ان کے دادا سے روایت کرتے ہیں:

”ان البنی صلی اللہ علیہ وسلم حبس رجلا فی تہمة“ (۳۹)

اس حدیث سے تو صرف الزامی یا حوالاتی قید کا جواز ملتا ہے۔ اس کے بعد اس حدیث کو پیش کیا جاتا ہے جس سے ثابت ہوگا کہ کسی کو دوسرے کے حق کی ادائیگی پر مجبور کرنے کے لیے قید بھی کیا جاسکتا ہے۔ جیسا کہ نبی کریم صلی اللہ علیہ وسلم نے قرض ادا نہ کرنے والے کو قید کرنا جاز قرار دیا۔ عمرو بن الشریح

اپنے باپ سے روایت کرتے ہیں رسول اللہ ﷺ نے فرمایا:

”لی الواجد یحل عرضہ و عقوبتہ“ (۴۰)

مال دار قرض دار کا مال مٹول کرنا اس کی عزت اور سزا کو جائز بنا دیتا ہے۔ عبد اللہ بن مبارک نے کہا کہ اس کی عرض حلال ہونے سے مراد اس کی توہین و تذلیل کرنا اور اس کی سزا اس کو قید کرنا ہے۔ یہی بات ایک دوسری حدیث سے بھی ثابت ہوتی جسے ہر ماں بن حبیب اپنے باپ اور وہ ان کے دادا سے روایت کرتے ہیں:

”اتیت النبی ﷺ بغیریم فقال لی الزمہ ثم قال یا احابنی تمیم ما ترید ان

تفعل باسیرک“ (۴۱)

قرض دار کو نبی کریم ﷺ کی خدمت میں پیش کر کے جب اسے قید کرنے کو کہا گیا تو آپ ﷺ نے فرمایا کہ تو اپنے قیدی کا کیا کرے گا۔

قرض خواہ کا قرض دار کے مقید کرنے کو طلب کرنا ظاہر کرتا ہے کہ اس طرح کے مقدمات میں قید کیا جاتا تھا اور قید کرنے کا مقصد قرض دلوانا ہوتا مگر متذکرہ واقعہ میں تنگدستی کی وجہ سے قرض دار ادائیگی پر قادر نہیں تھا اس لیے آپ نے اسے کہا کہ اپنے قیدی کا کیا کرے گا۔

احادیث نبویہ سے یہ امر بھی ثابت ہوتا ہے کہ سزا کے طور پر بھی قید کیا جاسکتا ہے۔ جو شخص اپنے غلام کو جان بوجھ کر قتل کر دے اسے قید کر دیا جائے گا۔ اس کی دلیل نبی ﷺ کی حدیث ہے جسے عمر و بن شعیب اپنے والد اور ان کے دادا سے روایت کرتے ہیں:

”قتل رجل عبده عمدا متعمداً فجلده رسول الله ﷺ مائة و نفاہ سنة“ (۴۲)

”ایک شخص نے جان بوجھ کر اپنے غلام کو قتل کر دیا تو رسول اللہ ﷺ نے اسے سو کوڑے لگائے

اور ایک سال کے لیے جلا وطنی کی سزا دی“

قید جلا وطنی کی ایک صورت ہے لہذا اس حدیث کی رو سے جان بوجھ کر اپنے غلام کو قتل کرنے والے کو ایک سال کے لیے قید کرنا مشروع ہے۔ اس لیے حضرت ابو بکرؓ اور حضرت عمرؓ اپنے غلاموں کو

کوڑتے لگاتے اور ایک سال کے لیے قید کرتے تھے۔ (۴۳)

احادیث نبویہ میں سزائے طور پر قید کرنے کا ایک اور مسئلہ قتل سے متعلق ہے کہ اگر کوئی قاتل کی قتل میں مدد کرے تو مدد کرنے والے کو قید کر دیا جائے گا۔ حضور نبی کریم ﷺ نے ایسے شخص کو قید کرنے کا حکم دیا جو کسی کو پکڑے اور دوسرا شخص پکڑے ہوئے شخص کو قتل کر دے۔

اسماعیل بن امیہ نبی کریم ﷺ سے روایت کرتے ہیں۔ آپ نے فرمایا:

”اقتلوا القتال و اصبروا الصابر“

”(قاتل کو قتل کرو اور پکڑنے والے کو پکڑو“

ابوعبید نے کہا:

”قوله اصبروا الصابر یعنی احبسوا الذی حبسه“ (۴۴)

”کہ پکڑنے والے کو قید کرو“

اسی طرح ابن عمر سے روایت ہے نبی کریم ﷺ نے فرمایا:

”اذا امسک الرجل الرجل وقتله الاخر ، يقتل الذی قتله و يحبس الذی

امسک“ (۴۵)

”جب کوئی شخص کسی شخص کو پکڑے اور دوسرا اسے قتل کر دے تو قتل کرنے والے کو قتل اور پکڑنے

والے کو قید کیا جائے“

مندرجہ بالا احادیث سزائے قید کی مشروعیت پر دلالت کرتی ہیں کہ جس طرح ملزم کو مقدمہ کے فیصلے تک قید میں رکھنا جائز ہے اور جس طرح کسی کو دوسرے کے حق کی ادائیگی مجبور کرنے کے لیے قید کیا جاسکتا ہے اسی طرح سزائے طور پر قید کیا جاسکتا ہے۔

سزائے قید عمل صحابہؓ کی رو سے

صحابہ کرام رضوان اللہ علیہم اجمعین کا عمل اور فیصلے اس پر دلیل ہیں کہ سزائے طور پر قید کرنا مشروع ہے جیسا کہ پہلے تذکرہ گذر چکا ہے کہ کسی شخص کے دو دفعہ سزا جھگلتے کے بعد تیسری مرتبہ چوری

کرنے پر ابوبکر، عمر بن خطاب اور علی اسے قید دیتے تھے۔ (۳۶)

حضرت ابوبکر اور حضرت عمر اپنے اپنے عہد میں اپنے غلام کو جان بوجھ کر قتل کرنے والے شخص کو قید کر دیتے تھے۔ اس حوالے سے عبداللہ بن عمر سے روایت ہے:

”کان ابوبکر و عمر لا يقتلان الرجل بعبدہ، کانا یضربانہ منہ و یسجنانہ سنة و یحرمانہ سہمہ مع المسلمین اذا قتله عمدا“ (۳۷) ”کہ اسے کوڑے لگاتے، ایک سال کی قید دیتے اور کے ساتھ مسلمانوں کے ساتھ بیت المال میں ان کا حصہ جو بننا تھا بند کر دیتے“

حضرت عمر نے بیت المال کی نقلی مہر بنانے اور اس کے ذریعے عین کرنے پر معن بن زائدہ کو سزائے قید دی۔ (۳۸)

خلفائے راشدین جھوٹی گواہی دینے پر گواہ کو قید کر دیتے تھے۔ جیسا کہ عبداللہ بن عامر سے روایت ہے:

”اذا اتی عمر بشاہد زور فوقفہ للناس یوما الی اللیل ہذا فلان یشہد بزور فاعر فوہ ثم حبسہ“ (۳۹)

”جب عمر کے پاس جھوٹے گواہ کو لایا جاتا اس کو سارا دن رات تک لوگوں کے درمیان کھڑا کر دیتے اور کہتے یہ فلاں ہے جو جھوٹی گواہی دیتا ہے تاکہ لوگ اسے پہچان لیں پھر اسے قید کر دیتے“

قتل کے مقدمات میں بھی صحابہ کے ہاں سزائے قید کی مثالیں ملتی ہیں کہ اگر کوئی غلام اپنے آقائے حکم سے قتل کر دیتا تو حضرت علی غلام کو قید کر دیتے خلاص سے روایت ہے کہ علی بن ابی طالب نے فرمایا:

”اذا امر الرجل عبده ان یقتل رجلا فقتله فہو کسیفہ و سوطہ، اما السید فیقتل و اما العبد فیستودع فی السجن“ (۵۰)

”جب کوئی شخص اپنے غلام کو کسی شخص کے قتل کرنے کا حکم دے اور وہ اسے قتل کر دے تو وہ اس کی تلوار یا ڈنڈے کی طرح ہے آقا کو قتل کر دیا جائے گا اور غلام کو جیل میں ڈال دیا جائے گا۔ اسی طرح اگر ایک شخص کسی کو پکڑ لے اور دوسرے اسے قتل کر دے تو علی پکڑنے والے کو موت آنے تک قید کی سزا دیتے“

حضرت عمرؓ کی رائے میں قاتل کو تعزیر کے طور پر قید کی سزا دینا مشروع ہے۔ اگر قاتل کو متتول کے ورثا معاف کر دیں تو حضرت عمرؓ کہتے ہیں کہ حاکم کو اختیار ہے کہ وہ چاہے تو اسے کوڑے لگائے اور ایک سال کے لیے قید کرے۔ (۵۱)

ایک شخص کسی کو پکڑ لے اور دوسرا اس کو قتل کر دے تو علی پکڑنے والے کو موت تک قید کی سزا دیتے تھے۔ (۵۲)

کسی کی امانت سزائے قید کی موجب ہو سکتی ہے اس کی دلیل حضرت عثمان کا فیصلہ ہے کہ انہوں نے ایک شخص ضانی کو ایک عورت کو کتے کے ساتھ متہم کرنے پر قید کر دیا۔ (۵۳)

دوسرے کے حق کی ادائیگی پر مجبور کرنے کے لیے بھی صحابہ کی رائے میں قید مشروع ہے۔ مثلاً ایلاء کی صورت میں چار ماہ گزر جانے پر علیؓ آدمی کو قید کر دیتے کہ وہ طلاق دے یا رجوع کرے۔ (۵۴)

حضرت عبداللہؓ بن مسعود کے نزدیک بھی سزائے قید مشروع ہے۔ ابن مسعودؓ نے ایلاء کرنے والے کے متعلق فرمایا: ”رجوع صرف ہم بستری کے ذریعے ہو سکتی ہے لیکن کوئی معذوری مثلاً بڑھاپا یا قید وغیرہ لاحق ہونے پر رجوع زبانی ہوگا۔ (۵۵)

ابن مسعودؓ جب قید کو نذر مانتے ہیں تو لازمی ہے کہ ان کی رائے میں قید کرنا جائز ہے۔ حضرت عبداللہؓ بن مسعود مجرم کو سزا جاری ہونے تک قید کرنے کو جائز خیال کرتے ہیں۔ مثلاً ایک شخص اپنے بھتیجے کو نشہ کی حالت میں حضرت عبداللہؓ بن مسعود کے پاس لایا اور کہا کہ میرا بھتیجا شرابی ہے آپ نے فرمایا اسے اچھی طرح بلاؤ اور اس کے منہ سے بوسو نکھو لوگوں نے جب شراب کی بومحسوس کی تو آپ

نے اسے قید خانہ بھجوادیا اور اگلے دن صبح بااگر حد جاری کر دی۔ (۵۶)

اس کے علاوہ خلفائے راشدین کسی کو توبہ کی مہلت دینے کے لیے قید کر دیا کرتے تھے جیسا کہ مرتدین کے بارے میں حضرت عمرؓ کی رائے تھی کہ انہیں توبہ کی مہلت دینے کے لیے تین دن کے لیے قید کر دیا جائے۔ (۵۷)

غرض یہ کہ معلوم ہوا کہ صحابہ کرام رضوان اللہ علیہم اجمعین کی رائے میں قید شروع ہے چاہے بطور سزا ہو، ادائیگی حق پر مجبور کرنے کے لیے ہو، سزا کی تنفیذ تک ہو یا توبہ کے لیے ہو۔

سزائے قید عقل کی رو سے

بعض جرائم ایسے ہوتے ہیں کہ جن کی سزا نہ تو جسمانی تشدد سے دی جاسکتی ہے اور نہ کوئی عضو کاٹا جاسکتا اور نہ وقت کیا جاسکتا۔ ان جرائم میں انصاف صرف اسی صورت میں حاصل ہو سکتا ہے کہ مجرم کو پابند کیا جائے۔ مثلاً قرضدار کے قرض ادا نہ کرنے کی صورت میں ادائیگی پر مجبور کرنے کے لیے اسے قید کیا جاتا ہے۔ جیسا کہ نبی کریم ﷺ نے اس صورت میں قید کو جائز ٹھہرایا مگر جب یہ مقصد یعنی ادائیگی قرض حاصل نہ ہو رہا تو قید نہیں کرتے تھے جیسا کہ آپ نے فرمایا: ”ما تریسد ان تفعّل باسیرک“ (۵۸) (اسے قید رکھ کر کیا کرے گا یعنی اس کے پاس مال نہیں جس کی ادائیگی پر مجبور کیا جاسکے۔

ماہرین قانون نے سزا کے جو چار مقاصد بیان کیے ہیں مثلاً عبرت، انسداد جرائم، اصلاح مجرم اور انتقام (۵۹) اگر دیکھا جائے تو یہ مقاصد قید و بند سے حاصل ہوتے ہیں۔ مجرم کو قید میں رکھ کر اس کی اصلاح کی جاسکتی ہے۔ کیونکہ اگر اسے مار ڈالا جائے یا جسمانی تشدد کا نشانہ بنایا جائے تو عبرت اور انتقام وغیرہ کے مقاصد تو حاصل ہو جاتے مگر مجرم کی اصلاح کا عنصر مفقود ہوتا ہے۔ جیل ایسی جگہ ہے جسے Reformatory کے طور پر استعمال کیا جاسکتا ہے۔ یہ علیحدہ بات ہے کہ یہ مقصد آج کل کتنا حاصل ہو رہا ہے۔

انسان کی فطرت میں ہے کہ وہ آزاد رہنا چاہتا ہے وہ پابندی قبول نہیں کرتا تو جب اسے

پابند کر دیا جائے تو وہ اسے سزا سمجھتا ہے لہذا عقل اس بات کو تسلیم کرتی ہے کہ قید و بند ایک سزا ہے۔
سزائے قید ہر زمانے اور ہر علاقے میں کسی نہ کسی شکل میں موجود رہی ہے سزائے قید ہر دور
میں موجود ہونے پر عقل تقاضا کرتی ہے کہ قید و بند سزائی کا جائز صورت ہے۔

امام شوکانی سزائے قید کے بارے میں دلائل دیتے ہوئے فرماتے ہیں کہ قید میں بہت سے
مصالح پوشیدہ ہیں کہ ایسے عادی مجرم جو مسلمانوں کو نقصان پہنچانے میں لگے رہتے ہیں مگر ایسی چیز کے
مترکب نہیں ہوتے جس کی بنیاد پر ان پر حد یا قصاص واجب ہو کہ جس سے بندوں اور شہروں کو راحت
ملے اور اگر چھوڑا جائے تو ہر طرح سے ضرر پہنچائیں گے اگر قتل کیے جائیں تو ان کا خون ناحق بیٹے گا تو
ایسے افراد کے لیے ایک راستہ چننا ہے وہ ہے قید کا جو ان کے اور عوام کے درمیان حائل ہو یہاں تک کہ
ان کی طرف سے تو بہ ظاہر ہو جائے یا اللہ ان کے بارے میں کوئی فیصلہ کر دے اور اس کے ساتھ اللہ نے
ہمیں امر بالمعروف اور نہی عن المنکر کا حکم دیا ہے تو ایسے شخص کے حق میں فریضہ اس وقت تک ممکن نہیں
جب تک کہ اس کے اور لوگوں کے درمیان قید کا پردہ نہ ہو۔ (۶۴)

چونکہ قید حق کی ادائیگی پر مجبور کرنے کے لیے اور سزائے مقاصد حاصل کرنے کے لیے کارگر
ثابت ہو سکتی ہے اس لیے ہر زمانے اور ہر علاقے میں قید و بند کسی نہ کسی صورت میں موجود رہی ہے نیز
بعض حالات میں یہ ضروری ہوتا ہے کہ عوام اور کسی شخص کے درمیان قید کا پردہ حائل ہو لہذا عقل قید کے
جواز پر دلالت کرتی ہے۔


حوالہ جات

- ۱۔ مولوی فیروز الدین 'فروز اللغات' نیا ایڈیشن 'فیروز سنز' لاہور ص ۸۶۵ اور خواجہ عبدالحمید 'جامع اللغات' ملک دین محمد اینڈ سنز لاہور ۳۸/۳
- ۲۔ فیروز اللغات ص ۱۹۵
جامع اللغات ۵۳/۲
- ۳۔ ابن منظور، لسان العرب ۸/۳۶۷، طبعة جديدة محققة، دار احیاء التراث العربی، بیروت، ۱۹۸۸ء
- ۴۔ احمد بن حنبل 'المسند' دار احیاء التراث العربی بیروت ۱۹۹۱ء، مسند الزبیر بن العوام ۱/۲۷۰-۲۷۱
- ۵۔ الفیروز آبادی 'مجدد الدین' القاموس المحيط، المكتبة التجارية الكبرى بمصر
۱۳۷۳ء..... ۲۵/۲۰۱۹۵۳ اور لسان العرب ۱۹/۳
- ۶۔ لسان العرب ۶/۱۸۳ اور القاموس المحيط ۲۳۳/۲
- ۷۔ لسان العرب ۹/۲۲۷ اور القاموس المحيط ۱۹/۲
- ۸۔ Webster's Third New International Dictionary of English Language unabridged, Published by William Benton, 1966, Vol: II P. 1137.
- ۹۔ M. Ilyas Khan, Handbook of Legal Terms and phrases, Karachi, 1968, P. 220
- ۱۰۔ الکاسانی 'علاء الدین ابی بکر بن مسعود' بدائع الصائغ فی ترتیب الشرائع' مکتبه رشیدیہ کوئٹہ ۱۷۴/۷
- ۱۱۔ حاشیہ ابن عابدین ۲۶/۳
- ۱۲۔ ابن تیمیہ 'تقی الدین' الفتاویٰ الکبریٰ، دار الکتب العلمیہ بیروت

٣٩٨/٣: ١٩٨٤

- ١٣- الشيرازي، ابو اسحاق ابراهيم بن علي بن يوسف، المهدب في الفقه علي
مذهب الامام الشافعي، مطبعة عيسى الباني الحلبي و شركة بصر ٢٩٣/٢
- ١٤- سورة يوسف ١٢: ٣٦
- ١٥- James Hastings, Encyclopaedia of Religion and Ethics,
Great Britain, 1930, Vol: X, P: 338.
- ١٦- سورة النساء، ١٥ - اصول جصاص، ٤/٣
- ١٨- جامع الشيخ الصحيح لمسلم، كتاب الحدود، باب حد زنا
سورة النور، ٢/١٩
- ٢٠- اصول جصاص، ٨٠، ٤/٣
- ٢١- ابن العربي، ١٣٩/١ : قرطبي، ٨٣/٥
- ٢٢- الدر المنثور في التفسير المأثور، ٢/٢٣٠
- ٢٣- بداية الصنائع، ٤/٩٥
- ٢٤- سورة المائدة، ٣٣ - حاشية ابن عابدين، ١١٣/٣
- ٢٦- بداية المجتهد، ٢/٢٣٦
- ٢٨- تفسير كبير، ١١/١٤١
- ٢٩- قرطبي، ١٥٣/٦
- ٣٠- ابن العربي، ١/٢٣٨
- ٣١- سورة المائدة، ١٠٦
- ٣٢- ابن العربي، ٢/٤١٦
- ٣٣- تفسير طبري، ١٠/٤٨
- ٣٤- سورة التوبة، ٥
- ٣٥- الكشاف، ٢/١٤٥
- ٣٦- محوله بالا
- ٣٧- سورة محمد، ٢
- ٣٨- تفسير ابن كثير، ٣/٢٢١
- ٣٩- سنن ابى داود، ٣/٣١٣
- ٤٠- محوله بالا
- ٤١- محوله بالا
- ٤٢- سنن ابى ماجه، ٢/٢٢٣
- ٤٣- مصنف عبد الرزاق، ٩/٣٩١
- ٤٤- سنن البيهقي، ٨/٥١ : مصنف عبد الرزاق، ٩/٣٨١
- ٤٥- بلوغ المرام، ص ٣٥٢

- ۳۶۔ اخراج، ص ۱۷۴، المجلد، ۱۱، ۳۵۵۔ مصنف عبدالرزاق، ۱۰/۱۸۶
- ۳۷۔ مصنف عبدالرزاق، ۹/۳۹۱، ۴۸۔ المغنی، ۱۰/۳۳۳
- ۳۹۔ سنن البیہقی، ۱۰/۱۳۱، ۵۰۔ المجلد، ۱۰/۵۰۸
- ۵۱۔ بدایۃ المجتہد، ۲/۳۹۶، ۵۲۔ مصنف عبدالرزاق، ۹/۳۸۰
- ۵۳۔ اشعر و اشعراء، ۱/۳۵۷، ۵۴۔ مصنف عبدالرزاق، ۹/۳۵۷
- ۵۵۔ المغنی، ۷/۳۲۷، ۵۶۔ المجلد، ۷/۳۸۹
- ۵۷۔ سنن البیہقی، ۸/۲۰۷، المجلد، ۱۱/۹۱
- ۵۸۔ سنن ابی داؤد، ۳/۳۱۳
- ۵۹۔ سالنڈ کی اصول قانون، ۱/۱۲۷، (مترجم سید علی رضا، جامعہ عثمانیہ، حیدرآباد، دکن، ۱۹۴۵ء)
- ۶۰۔ الشوکانی محمد بن علی، نیل الاوطار، ۸/۳۵۳، مصطفیٰ البابی الحلی واولادہ، مصر،



قائد اعظمؒ نے فرمایا :

اس مشینی دور میں جب انسان کی کج روی ذہانت ہر روز تباہی کے نئے نئے آلات ایجاد کر رہی ہے آپ کو وقت کے ساتھ ساتھ آگے بڑھنا ہوگا، اور خود کو تازہ ترین معلومات اور ساز و سامان سے لیس رکھنا ہوگا۔ اس لیے نہیں کہ اپنے ہمسایوں کے خلاف بُرے عزائم رکھتے ہیں بلکہ اس لیے کہ ہماری سلامتی کا تقاضا یہ ہے کہ ہم بے خبری کے عالم میں نہ پکڑے جائیں۔ ہماری اس سے زیادہ کوئی خواہش نہیں کہ ہم خود بھی امن و سکون سے جنیں اور دوسروں کو بھی امن و امان کی فضا میں جینے دیں اور اپنے ملک کو اپنی صوابدید کے مطابق بغیر کسی بیرونی مداخلت کے ترقی دیں اور عوام الناس کے حالات کو سنواریں۔ بلاشبہ یہ ایک بہت بڑا کام ہوگا لیکن اگر ہم صدق دل اور خلوص کے ساتھ کام کرنے کا ارادہ کر لیں اور اپنی قوم کے اجتماعی مفاد کی خاطر قربانیوں کے لیے آمادہ ہو جائیں تو ہم بہت جلد اپنے مقاصد کو حاصل کر لیں گے۔

(۲۱ فروری ۱۹۴۸ء)